

Anandalahari

ఆనందలహరీ

భవాని స్తోతుం త్వాం ప్రభవతి చతుర్భిర్న వదనైః
ప్రజానామీశానస్త్రీపురమథనః పంచభిరపి |
న షడ్భిః సేనానీర్దశశతముఖైరప్యహిపతి-
-స్తదాన్యేషాం కేషాం కథయ కథమస్మిన్నవసరః ||

1 ||

ఘృతక్షీరద్రాక్షామధుమధురిమా కైరపి పదై-
-ర్విశిష్యానాఖ్యేయో భవతి రసనామాత్రవిషయః |
తథా తే సౌందర్యం పరమశివదృశ్మాత్రవిషయః
కథంకారం బ్రూమః సకలనిగమాగోచరగుణే || 2 ||
ముఖే తే తాంబూలం నయనయుగళే కజ్జలకలా
లలాటే కాశ్మీరం విలసతి గళే మౌక్తికలతా |
స్ఫురత్కాంచీ శాటీ పృథుకటితటే హాటకమయీ

భజామి త్వాం గౌరీం నగపతికిశోరీమవిరతం || 3

||

విరాజన్మందారద్రుమకుసుమహారస్తనతటీ-

-నదద్వీణానాదశ్రవణవిలసత్కుండలగుణా |

నతాంగీ మాతంగీ రుచిరగతిభంగీ భగవతీ

సతీ శంభోరంభోరుహచటులచక్షుర్విజయతే || 4

||

నవీనార్కభ్రాజన్మణికనకభూషాపరికరై-

-ర్వృతాంగీ సారంగీరుచిరనయనాంగీకృతశివా |

తటిత్పితా పీతాంబరలలితమంజీరసుభగా

మమాపర్ణా పూర్ణా నిరవధిసుఖైరస్తు సుముఖీ ||

5 ||

హిమాద్రేః సంభూతా సులలితకరైః పల్లవయుతా

సుపుష్పా ముక్తాభిర్భ్రమరకలితా చాలకభరైః |

కృతస్థాణుస్థానా కుచఫలనతా సూక్తిసరసా

రుజాం హంత్రీ గంత్రీ విలసతి చిదానందలతికా || 6

||

సపర్ణామాకీర్ణాం కతిపయగుణైః సాదరమిహ

శ్రయంత్యన్యే వల్లీం మమ తు మతిరేవం విలసతి |

అపర్ణైకా సేవ్యా జగతి సకలైర్యత్పరివృతః

పురాణోఽపి స్థాణుః ఫలతి కిల కైవల్యపదవీం || 7

||

విధాత్రీ ధర్మాణాం త్వమసి సకలాంనాయజననీ

త్వమర్థానాం మూలం ధనదనమనీయాంఘ్రికమలే

|

త్వమాదిః కామానాం జనని కృతకందర్పవిజయే

సతాం ముక్తేర్భీజం త్వమసి పరమబ్రహ్మమహిషీ

|| 8 ||

ప్రభూతా భక్తిస్తే యదపి న మమాలోలమనస-

-స్త్వయా తు శ్రీమత్యా

సదయమవలోక్యోఽహమధునా |

పయోదః పానీయం దిశతి మధురం చాతకముఖే

భృశం శంకే కైర్వా విధిభిరనునీతా మమ మతిః ||

9 ||

కృపాపాంగాలోకం వితర తరసా సాధుచరితే
న తే యుక్తోపేక్షా మయి శరణదీక్షాముపగతే |
న చేదిష్టం దద్యాదనుపదమహో కల్పలతికా
విశేషః సామాన్యైః కథమితరవల్లీపరికరైః || 10 ||
మహాంతం విశ్వాసం తవ చరణపంకేరుహాయుగే
నిధాయాన్యన్నైవాశ్రితమిహ మయా దైవతముమే
|
తథాపి త్వచ్ఛేతో యది మయి న జాయేత
సదయం

నిరాలంబో లంబోదరజనని కం యామి శరణం ||
11 ||
అయః స్పర్శే లగ్నం సపది లభతే హేమపదవీం
యథా రథ్యాపాథః శుచి భవతి గంగౌఘమిలితం |
తథా తత్తత్పాపైరతిమలినమంతర్మమ యది
త్వయి ప్రేంణా సక్తం కథమివ న జాయేత విమలం
|| 12 ||
త్వదన్యస్మాదిచ్ఛావిషయఫలలాభే న నియమ-

-స్వమజ్ఞానామిచ్ఛాధికమపి సమర్థా వితరణే |

ఇతి ప్రాహుః ప్రాంచః కమలభవనాద్యాస్త్యయి మన-

-స్వదాసక్తం నక్తందివముచితమీశాని కురు తత్ ||

13 ||

స్ఫురన్నానారత్నస్ఫటికమయభిత్తిప్రతిఫల-

-త్వదాకారం చంచచ్ఛశధరకలాసౌధశిఖరం |

ముకుందబ్రహ్మాంద్రప్రభృతిపరివారం విజయతే

తవాగారం రంయం త్రిభువనమహారాజగృహిణి ||

14 ||

నివాసః కైలాసే విధిశతమఖాద్యాః స్తుతికరాః

కుటుంబం త్రైలోక్యం కృతకరపుటః సిద్ధినికరః |

మహేశః ప్రాణేశస్తదవనిధరాధీశతనయే

న తే సౌభాగ్యస్య క్వచిదపి మనాగన్తి తులనా ||

15 ||

వృషో వృద్ధో యానం విషమశనమాశా నివసనం

శ్మశానం క్రీడాభూర్భుజగనివహో భూషణవిధిః |

సమగ్రా సామగ్రీ జగతి విదితైవ స్మరరిపో-

-ర్యదేతస్యైశ్వర్యం తవ జనని సౌభాగ్యమహిమా ||

16 ||

అశేషబ్రహ్మాండప్రలయవిధినైసర్గికమతిః

శ్మశానేష్వాసీనః కృతభసితలేపః పశుపతిః |

దధౌ కంఠే హాలాహలమఖిలభూగోలకృపయా

భవత్యాః సంగత్యాః ఫలమితి చ కల్యాణి కలయే ||

17 ||

త్వదీయం సౌందర్యం నిరతిశయమాలోక్య పరయా

భియైవాసీద్ధంగా జలమయతనుః శైలతనయే |

తదేతస్యాస్తస్మాద్వదనకమలం వీక్ష్య కృపయా

ప్రతిష్ఠామాతన్వన్నిజశిరసి వాసేన గిరిశః || 18 ||

విశాలశ్రీఖండద్రవమృగమదాకీర్ణఘృసృణ-

-ప్రసూనవ్యామిశ్రం భగవతి తవాభ్యంగసలిలం |

సమాదాయ స్రష్టా చలితపదపాంసూన్నిజకరైః

సమాధత్తే సృష్టిం విబుధపురపంకేరుహదృశాం ||

19 ||

వసంతే సానందే కుసుమితలతాభిః పరివృతే

స్ఫురన్నానాపద్మే సరసి కలహంసాలిసుభగే |

సఖీభిః ఖేలంతీం మలయపవనాందోలితజలే

స్మరేద్యస్తాం తస్య జ్వరజనితపీడాపసరతి || 20

||

ఇతి శ్రీమత్పరమహంసపరివ్రాజకాచార్యస్య

శ్రీగోవిందభగవత్పూజ్యపాదశిష్యస్య

శ్రీమచ్ఛంకరభగవతః కృతౌ ఆనందలహరీ |